

## Grannskoðaraeftirlitið

# Ársfrágreiðing

2020 og 2021



**Skráseting Føroya**

Skrivstovuhald:

Skráseting Føroya · Sigmundargøta 13 · Boks 264 110 Tórshavn · Tlf.: +298356010 · E-mail: [skr@skraseting.fo](mailto:skr@skraseting.fo)

# Grannskoðaraeftirlitið

---

## Innihaldsyvirlit

1.	Inngangur.....	2
2.	Lógargrundarlag.....	3
2.1.	Broyting í grannskoðaralógini 1. juli 2021 .....	4
2.2.	Grannskoðaraeftirlitið .....	4
2.3	Skrá yvir grannskoðanarvirkir .....	5
3.	Virkesemið hjá Grannskoðaraeftirlitinum .....	6
4.	Góðskueftirlit.....	8
4.1	Leiðreglur í sambandi við góðskueftirlitið .....	9
4.2	Góðskueftirlitsfólk .....	9
4.3	Generelt um góðskueftirlit .....	10
4.4	Fjareftirlit í 2020 .....	10
4.5	Tilmæli frá góðskueftirlitsfólkunum .....	11
5.	Samanumtøka av góðskueftirlitinum 2020 .....	13

# Grannskoðaraeftirlitið

---

## 1. Inngangur

Grannskoðaraeftirlitið almannakunnger við hesum árligu frágreiðingina um virksemi sítt fyri 2020 og 2021.<sup>1</sup>

Grannskoðaraeftirlitið hevur avgjørt at leggja ársfrágreiðingarnar fyri 2020 og 2021 saman. Orsøkin er, at góðskueftirlitið fyri 2020, bleiv ikki liðugt fyrr enn seint í 2021 og at einki nýtt góðskueftirlit varð framt í 2021.

Grannskoðaraeftirlitið hevur, tey árinum góðskueftirlit hevur verið, gjørt avtalu við góðskueftirlitsfólk, starvsett hjá Erhvervsstyrelsen, um at gera góðskueftirlitið á løggildu grannskoðanarvirkjunum. Á skrásettu grannskoðanarvirkjunum hava góðskueftirlitsfólk, sum Erhvervsstyrelsen hevur góðkent, verið biðin um at gera góðskueftirlitið.

Av tí at góðskueftirlitsfólkini koma úr Danmark, umframt at talan er um fá grannskoðanarvirkir í Føroyum, hevur Grannskoðaraeftirlitið valt at hava góðskueftirlit við fleiri grannskoðanarvirkjum sama ár, tá hetta ber til. Hetta merkir samstundis, at tað verða ár, har einki eftirlit er. Nevnast kann, at góðskueftirlit var við helvtini av føroysku grannskoðanarvirkjunum í 2016, og hinari helvtini í 2017. Tá góðskueftirlit sambært skipanini í grannskoðaralógini, sum var galdandi fram til 1. juli 2021, skuldi fara fram við í mesta lagi 6 ára millumbilum, tó í mesta lagi 3 ára millumbilum hjá grannskoðaravirkjum, ið grannskoða roknskapir hjá virkjum, sum eru fevnd av § 19, stk. 3 í grannskoðaralógini (sonevnd PIE virkir), varð einki góðskueftirlit í 2018. Í 2019 varð góðskueftirlit bert framt á einum grannskoðanarvirki. Í 2020 var góðskueftirlit á trimum grannskoðanarvirkjum og í 2021 var einki eftirlit framt.

Hetta er tíggjunda ársfrágreiðingin hjá Grannskoðaraeftirlitinum. Ársfrágreiðingin verður almannakunngjørd á heimasíðuni hjá Skráseting Føroya, [www.skraseting.fo](http://www.skraseting.fo)

Grannskoðaraeftirlitið hevði 10 fundir í 2020. Í mun til undanfarin ár, har yvirskipaðir fundir eisini hava verið hildnir áðrenn góðskueftirlitið millum skrivstovuhaldið hjá Grannskoðaraeftirlitinum og góðskueftirlitsfólkini, var talan bert um telefonsamskipti og teldupostsamskipti við góðskueftirlitsfólkini í 2020. Covid-19 farsóttin, og óvissan,

---

<sup>1</sup> § 13 í kunngerð nr. 86 frá 2. juli 2012 um starvsskipan fyri Grannskoðaraeftirlitið er soljóðandi:

*“Eftirlitið ger eina árliga frágreiðing um sítt virksemi. Frágreiðingin inniheldur yvirskipaðu úrslitini frá góðskueftirlitinum. Úrslitini verða almannakunngjørd í hagfrøðiligum líki uttan at tilskila, hvørji grannskoðanarvirkini eru. Frágreiðingin verður almannakunngjørd á heimasíðuni hjá Skráseting Føroya - [www.skraseting.fo](http://www.skraseting.fo).”*

---

## Grannskoðaraeftirlitið

---

sum hon hevði við sær fyri møguleikan hjá góðskueftirlitsfólkunum at koma til landið at útinna góðskueftirlitið, var høvuðsorsøkin til hetta.

Grannskoðaraeftirlitið hevði 4 fundir í 2021. Av tí at einki góðskueftirlit var í 2021, vóru eingir fundir hildnir við góðskueftirlitsfólk hetta árið.

### 2. Lógargrundarlag

Grannskoðaraøkið er undir tættari altjóða regulering og regulering í ES. Politiskt er gjørt av, at Føroyar skulu fylgja hesum reglum. Føroyska lógargrundarlagið hevur tað danska sum fyrimynd, við teimum frávikum, sum føroysk viðurskifti gera neyðug.

Niðanfyri er yvirrit yvir føroyska regluverkið pr. 31. desember 2021:

- Løgtingslóg nr. 50 frá 4. mai 2021 um serligar treytir fyri lógarálagdari grannskoðan av fyrirkum av almennum áhuga. (PIE-fyriskipanin)
- Løgtingslóg nr. 45 frá 11. mai 2009 um góðkendar grannskoðarar og grannskoðanarvirkir, sum seinast broytt við løgtingslóg nr. 51 frá 4. mai 2021. (Grannskoðaralógin)
- Kunngerð nr. 138 frá 18. oktober 2021 um óheftni hjá góðkendum grannskoðarum og grannskoðanarvirkjum.
- Kunngerð nr. 128 frá 24. august 2021 um kravda eftirútbúgving fyri góðkendar grannskoðarar.
- Kunngerð nr. 123 frá 26. juli 2019 um grannskoðaraváttanir o.a., sum broytt við kunngerð nr. 139 frá 18. oktober 2021.
- Kunngerð nr. 4 frá 4. februar 2016 um próvtøku fyri lóggildar grannskoðarar o.a.
- Kunngerð nr. 132 frá 10. desember 2015 um góðskueftirlit og virksemini Grannskoðaraeftirlitsins.
- Kunngerð nr. 87 frá 2. juli 2012 um Grannskoðaranevndina.
- Kunngerð nr. 86 frá 2. juli 2012 um starvsskipan fyri Grannskoðaraeftirlitið, sum seinast broytt við kunngerð nr. 136 frá 23. september 2021.
- Kunngerð nr. 25 frá 6. apríl 2011 um skrá yvir góðkend grannskoðanarvirkir og yvir góðkendar grannskoðarar, sum broytt við kunngerð nr. 71 frá 21. mai 2012.
- Kunngerð nr. 92 frá 6. september 2010 um grannskoðaravirksemi.
- Kunngerð nr. 113 frá 7. september 2009 um fígging av Grannskoðaraeftirlitinum og kanningar- og disiplinerskipanini.
- Kunngerð nr. 5 frá 14. januar 2009 um trygd og ábyrgdartrygging fyri lóggildar og skrásettar grannskoðarar.

## Grannskoðaraeftirlitið

---

### 2.1. Broyting í grannskoðaralógini 1. juli 2021

Tann 1. juli 2021 komu í gildi víðfevndar broytingar í føroysku grannskoðaralógini<sup>2</sup>, sum í stóran mun svara til tær broytingar, sum blivu gjørdar í dansku grannskoðaralógini í 2016. Samstundis varð fyriskipan 2014/537/EU frá 16. apríl 2014 frá Europa-tinginum og Ráðnum um ítøkilig krøv til lógarálagda grannskoðan av fyrítøkum av almennum áhuga (PIE-fyriskipanin), sett í gildi fyri Føroyar<sup>3</sup>. PIE-fyriskipanin hevur, umframt at dagføra almennu reglurnar um grannskoðarar og grannskoðanarvirki, við sær, at reglurnar í grannskoðaralógini um fyrítøkur av almennum áhuga verða tillagaðar PIE-fyriskipanini. Frameftir verður tað so, at hesar fyrítøkur, umframt at verða fevndar av grannskoðaralógini, sum ásetur alment galdandi krøv, eisini verða fevndar av PIE-fyriskipanini, sum inniheldur fleiri og strangari krøv.

Ein týðandi munur millum føroysku og dansku lógina er, at man í Føroyum hevur valt at varðveita Grannskoðaraeftirlitið, meðan Revisortilsynet í Danmark er tikið av. Tó er samansetingin av Grannskoðaraeftirlitinum broytt frá 1. juli 2021, tí at heimild er ikki longur fyri, at løggildir og skrásettir grannskoðarar kunnu vera limir í Grannskoðaraeftirlitinum.

Grannskoðaraeftirlitið ger leiðreglur fyri góðskueftirlitið, stendur fyri góðskueftirlitinum og viðgerð frágreiðingarnar í sambandi við eftirlitið. Í Danmark verður viðgerðin av góðskueftirlitinum framt beinleiðis av Erhvervsstyrelsen.

Lóggávubroytingin hevur eisini við sær broytingar í mun til, hvussu góðskueftirlit verða endað og hvørjar avleiðingarnar og reaktiónsmøguleikarnir kunnu verða. Tað eru settar í gildi heimildir fyri herdum revsiltøkum móttvegis grannskoðanarvirkjum og grannskoðarum, ið grovt bróta, ella ferð eftir ferð seta til síðis, góðan grannskoðanarsið, meðan minni álvarsom brot verða endað við tilmælum um batar ella áttalu.

Nýggju ásetingarnar í grannskoðaralógini eru ikki galdandi fyri góðskueftirlitið 2020, av tí at góðskueftirlitið bleiv framt áðrenn lógarbroytingin kom í gildi.

### 2.2. Grannskoðaraeftirlitið

Skráseting Føroya setur Grannskoðaraeftirlitið. Starvs- og fundarskipan Grannskoðaraeftirlitsins er sett í kunngerð nr. 86 frá 2. juli 2012 um starvsskipan fyri

---

<sup>2</sup> Løgtingslóg nr. 51 frá 4 mai 2021 um broyting í løgtingslóg um góðkendar grannskoðarar og grannskoðanarvirkir (Grannskoðaralógin).

<sup>3</sup> PIE-fyriskipanin er sett í gildi við løgtingslóg nr. 50 frá 4. mai 2021 um serligar treytir fyri lógarálagdari grannskoðan av fyrítøkum av almennum áhuga. Løgtingslógin setur einans í gildi artikkul 1-28 í PIE-fyriskipanini.

## Grannskoðaraeftirlitið

---

Grannskoðaraeftirlitið, sum seinast broytt við kunngerð nr. 136 frá 23. september 2021.

Skráseting Føroya er skrivstova hjá Grannskoðaraeftirlitinum. Starvsfólk á Skráseting Føroya røkja skrivarauppgávuna hjá Grannskoðaraeftirlitinum.

Limir í Grannskoðaraeftirlitinum fram til 1. juli 2021 vóru:

- Rannvá Sólheim, forkvinna
- Jógvan Amonsson, umboð fyri løggildar grannskoðarar
- Hermund Jacobsen, umboð fyri skrásettar grannskoðarar
- Nina Djurhuus, umboð fyri roknskaparbrúkarar
- Malan Johansen, umboð fyri roknskaparbrúkarar

Varalimir:

- Jørmann Petersen, umboð fyri løggildar grannskoðarar
- Victor Nielsen, umboð fyri skrásettar grannskoðarar
- Christian Danielsen, umboð fyri roknskaparbrúkarar

Limir í Grannskoðaraeftirlitinum eftir 1. juli 2021 eru:

- Rannvá Sólheim, forkvinna
- Nina Djurhuus, umboð fyri roknskaparbrúkarar
- Malan Johansen, umboð fyri roknskaparbrúkarar
- Eyðfinn Olsen, við royndum og útbúgving innan grannskoðan og roknskapargreiðslu
- Teitur Samuelsen, við royndum og útbúgving innan grannskoðan og roknskapargreiðslu

Yvirlitini omanfyri skulu lesast í ljósinum av, at løggildir og skrásettir grannskoðarar ikki kunnu luttaka í Grannskoðaraeftirlitinum eftir 1. juli 2021. Tó kunnu hesir framhaldandi vera partur av viðgerðini í málum, sum ikki eru avgreidd, tá lógarbroytingin kom í gildi.

### 2.3 Skrá yvir grannskoðanarvirki

P/F Januar, løggilt grannskoðanarvirki, skrás. nr. 5821

Sp/f SPEKT løggildir grannskoðarar, skrás. nr. 2732

Sp/f Jørmann Petersen, løggilt grannskoðanarvirki, skrás. nr. 5095

Sp/f NUMO, góðkent grannskoðanarvirki, skrás. nr. 5698

Sp/f Agnar á Dul, skrásett grannskoðaravirki, skrás. nr. 5806

## Grannskoðaraeftirlitið

---

Sp/f Grannskoðarastovan á Skála, skrásett grannskoðanarvirki, skrá. nr. 3868

Sp/f MENTA, skrásett grannskoðanarvirki, skrá. nr. 5029

Sp/f Roknskaparfélagið, skrásettir grannskoðarar, skrá. nr. 2212

### 3. Virksemið hjá Grannskoðaraeftirlitinum

Tað yvirskipaða virksemið hjá Grannskoðaraeftirlitinum er ásett í §§ 32 – 34 í grannskoðaralógini, meðan nærri reglur fyri virksemi Grannskoðaraeftirlitsins eru settar í kunngerð nr. 132 frá 10. desember 2015 um góðskueftirlit og virksemi Grannskoðaraeftirlitsins.

Høvuðsuppgávan hjá Grannskoðaraeftirlitinum er at tryggja, at góðskueftirlitið fer fram í samsvari við lógarinnar reglur, sambært § 27 í grannskoðaralógini.

Góðskueftirlitið fevnir um eina meting av góðskustýringarskipanini, og um arbeiðið og óheftni í sambandi við tær uppgávur, sum grannskoðarin ger.

Fram til 1. juli 2021 skuldi góðskueftirlitið fara fram við í mesta lagi 6 ára millumbilum, tó við í mesta lagi 3 ára millumbilum hjá grannskoðanarvirkjum, ið grannskoða roknskapir hjá fyrirkum, sum eru fevndar av § 19, stk. 3 í grannskoðaralógini (sonevndar PIE-fyrirkur)<sup>4</sup>.

Við teimum seinastu broytingunum í grannskoðaralógini, verður tað ásett í § 27, stk. 3, at eftirlit skal útinnast við í mesta lagi 6 ára millumrúmi við grannskoðanarvirkjum, sum grannskoða roknskapir hjá miðalstórum<sup>5</sup> og stórum<sup>6</sup> fyrirkum. Á grannskoðanarvirkjum, sum geva váttanir sambært § 1, stk. 2 í grannskoðaralógini hjá smáum<sup>7</sup> fyrirkum, skal eftirlitið verða útint grundað á eina váðameting.

---

<sup>4</sup> § 19, stk. 3 fevndi um grannskoðanarvirki, ið grannskoða:

- 1) Virki, ið hava virðisbrøv, ið verða handlað á einum skipaðum marknaði í einum ES-landi ella einum EBS-landi, og
- 2) virki, ið eru undir eftirliti av Fíggjareftirlitinum ella Tryggingareftirlitinum, tó ikki virki, ið fáast við tryggingarmeklaravirksemi sambært § 42 í lógini um tryggingarvirksemi og reglum settar í gildi við heimild í hesi, og virki, ið eru fevnd av kapitli 20 a (iløguráðgevar) í fyriskipan om ikrafttræden for Færøerne af lov om finansiel virksomhed.

<sup>5</sup> Miðalstórar fyrirkur eru sambært § 1 a, stk. 1, nr. 5: “.. Fyrirkur, sum ikki eru smáar fyrirkur, og sum fíggjarjavnadagin tvey fylgjandi roknskaparár ikki fara upp um tvey av hesum støddarmørkum:

- a) ein fíggjarjavna upp á 143 mió. kr.,
- b) ein nettoumsetning upp á 286 mió. kr., og
- c) eitt miðaltal upp á 250 av heiltíðarsettum starvsfólkum gjøgnum roknskaparárið.”

<sup>6</sup> Stórar fyrirkur eru sambært § 1 a, stk. 1, nr. 6: “.. Fyrirkur, sum ikki eru smáar ella miðalstórar fyrirkur.”

<sup>7</sup> Smáar fyrirkur eru sambært § 1 a, stk. 1, nr. 4: “.. Fyrirkur, sum fíggjarjavnadagin tvey fylgjandi roknskaparár ikki fara upp um tvey av hesum støddarmørkum:

- a) ein fíggjarjavna upp á 36 mió. kr.,
- b) ein nettoumsetning upp á 72 mió. kr., og

## Grannskoðaraeftirlitið

---

Tá tað kemur til grannskoðanarvirkir, sum grannskoða fyrirtøkur av almennum áhuga (PIE-fyrirtøkur), verður tað í teimum nýggju ásetingunum skilt í millum grannskoðanarvirkir ið grannskoða stórar PIE-fyrirtøkur, og grannskoðanarvirkir ið grannskoða smáar og miðalstórar PIE-fyrirtøkur. Á grannskoðanarvirkjum ið grannskoða stórar PIE-fyrirtøkur, skal góðskueftirlit vera í minsta lagi 3 hvørt ár, meðan eftirlit á grannskoðanarvirkjum, ið grannskoða smáar og miðalstórar PIE fyrirtøkur, skal fara fram við í mesta lagi 6 ára millumbili<sup>8</sup>.

Tá ið góðskueftirlit fer fram á einum grannskoðanarvirki, skal virkið geva Grannskoðaraeftirlitinum og góðskueftirlitsfólkunum høvi til at gera tær kanningar, ið mettar vera neyðugar, og skal syrgja fyri, at Grannskoðaraeftirlitið og góðskueftirlitsfólkið fáa tær upplýsingar og ta hjálp, ið verður mett neyðug til tess at fremja góðskueftirlitið. Grannskoðarar, ið eru knýttir at grannskoðanarvirkinum, hava samsvarandi skyldu móttvegis Grannskoðaraeftirlitinum og góðskueftirlitsfólkunum.

Tá ið góðskueftirlitið er endað, skal góðskueftirlitsfólkið gera eina frágreiðing, ið skal sendast til Grannskoðaraeftirlitið. Í frágreiðingini skal vera ein lýsing av, hvat er kannað, slagið og vavið av kanningini, ein meting av góðskustýringarskipanini, umframt fremjanini av vátanaruppgávum, og óheftni í sambandi við slíkar uppgávur.

Grannskoðaraeftirlitið kann biðja góðskueftirlitsfólkið og grannskoðanarvirkið um tey skjøl og ta hjálp, sum Grannskoðaraeftirlitið metir vera neyðugt, til tess at eftirlitið kann taka støðu til, um tað hjá tí kannaða eru skeivleikar, manglar, ella øki, har ábøtur kunnu verða gjørdar.

Tá ið Grannskoðaraeftirlitið hevur móttikið eina frágreiðing frá góðskueftirlitsfólkunum um útinta góðskueftirlitið, tekur Grannskoðaraeftirlitið støðu til, hvussu góðskueftirlitið skal endað. (Fyri góðskueftirlitið 2020 merkir tað, at avgerðin hjá Grannskoðaraeftirlitinum verður tikin við heimild í teimum ásetingunum, sum vóru galdandi áðrenn 1. juli 2021<sup>9</sup>.)

Grannskoðaraeftirlitið skal sostatt taka støðu til, um eftirlitið av tí kannaða gevur høvi til:

---

*c) eitt miðaltal gjøgnum roknskaparárið av heiltíðarsettum starvsfólkum upp á 50."*

<sup>8</sup> Sbrt. art. 26, stk. 2 í fyriskipan 2014/537/EU frá 16. apríl 2014 frá Europa-tinginum og Ráðnum um ítøkilig krøv til lógarálagda grannskoðan av fyrirtøkum av almennum áhuga. Fyriskipanin er sett í gildi í Føroyum við løgtingslóg nr. 50 frá 4. mai 2021 um serligar treytir fyri lógarálagdari grannskoðan av fyrirtøkum av almennum áhuga.

<sup>9</sup> T.e. løgtingslóg um góðkendar grannskoðarar og grannskoðanarvirkir, sum seinast broytt við løgtingslóg nr. 76 frá 22. mai 2015.



## Grannskoðaraeftirlitið

---

- 1) at eftirlitið verður endað uttan fleiri viðmerkingar,
- 2) at átala skal verða givin uttan onnur tiltøk, innan ta næstu vanligu eftirlitsvitjanina, ella
- 3) at átala við eftirlitsvitjan skal verða givin, ið skal vísa, um viðurskiftini eru komin í rættlag.

Grannskoðaraeftirlitið tekur eisini støðu til, um komið er fram á skeivleikar ella manglar hjá teimum kannaðu, ið geva orsøk til at leggja málið fyri Grannskoðaranevndina. Harumframt kann Grannskoðaraeftirlitið áleggja grannskoðanarvirkinum at broyta frágreiðingina um gjøgnumskygni beinanvegin.

### 4. Góðskueftirlit

Tey fyrstu eftirlitini vóru í 2011. Eftirlitini, sum vóru í 2011-2013, vóru øll tænaeftirlit. At talan var um tænaeftirlit merkir, at Grannskoðaraeftirlitið, áðrenn eftirlitið fór fram, tók avgerð um, at einki mál skuldi leggjast fyri Grannskoðaranevndina, uttan í teimum førum, har eitt grannskoðanarvirki onga góðskustýringarskipan hevði, og ikki hevði í umbúna at fáa sær slíka. Einki mál varð lagt fyri Grannskoðaranevndina í hesum tíðarskeiðinum.

Grundarlagið fyri hesari avgerð var, at eftirlitsskipanin var nýggj fyri føroysku grannskoðararnar. Tænaeftirlitið var at rokna sum ein skiftisskipan, har føroyskir grannskoðarar fóru frá ikki at vera undir nøkrum almennum eftirliti, til eitt ávíst eftirlit, sum tó ikki fekk tær avleiðingar við sær, sum eitt vanligt eftirlit vildi havt.

Hinvegin hevur tað tó frá byrjan verið greitt, at talan var um eina tillagingartíð, og at góðskueftirlit í Føroyum skulu verða á sama støði sum í grannalondunum.

Góðskueftirlitini í 2014, 2016, 2017 og 2019 eru gjørd við danska góðskueftirlitinum sum fyrmynd. Leiðreglurnar galdandi í Føroyum fyri góðskueftirlitið í 2014, tóku støði í dansku Leiðreglunum fyri 2013. Og Leiðreglurnar í 2016 og 2017 tóku støði í teimum dansku Leiðreglunum í 2015. Leiðreglurnar vóru tó nakað tillagaðar til føroysk viðurskifti.

Leiðreglurnar, sum vórðu gjørdar í sambandi við góðskueftirlitið í 2019 tóku støði í Leiðreglunum fyri 2017, tó við onkrum broytingum.

## Grannskoðaraeftirlitið

---

### 4.1 Leiðreglur í sambandi við góðskueftirlitið

Leiðreglurnar, sum vórðu gjørdar í sambandi við góðskueftirlitið í 2020 tóku støði í Leiðreglunum fyri 2019.

Í mun til Leiðreglurnar fyri 2019, var einasta innihaldsliga broytingin tann, at fylgiskjal 4 og 5 til Leiðreglurnar vórðu tillagaði í mun til nýggju váttanarkunngerðina<sup>10</sup>. Harumframt vórðu gjørdar ávísar smærri málsligar rættingar.

Í 2020 vóru trý grannskoðanarvirkir tikin út til góðskueftirlit. Tvey av teimum trimum grannskoðanarvirkjunum, ið vóru til eftirlit í 2020, eru fevnd av § 19, stk. 3 í grannskoðaralógini (grannskoðan av PIE virkjum). Tað eina av hesum grannskoðanarvirkjunum fekk fult eftirlit, tað vil siga at góðskueftirlit var framt bæði viðvíkjandi PIE kundum og øðrum kundum. Góðskueftirlitið við hinum grannskoðanarvirkinum fevndi bert um PIE kundar.

Tað triðja grannskoðanarviðkið var til vanligt góðskueftirlit á fyrsta sinni.

Hvat góðskueftirlitið sum heild fevnir um, og hvørjar reglur eru galdandi fyri góðskueftirlit við grannskoðanarvirkjum við og uttan PIE kundum, er lýst í Leiðreglunum fyri 2020.

Leiðreglurnar fyri 2020 liggja á heimasíðuni hjá Skráseting Føroya, <https://www.skraseting.fo/fo/grannskodarar/grannskodaraeftirlitid/leidreglur-fyri-2020/>

### 4.2 Góðskueftirlitsfólk

Í 2009 gjørdi Skráseting Føroya/Grannskoðaraeftirlitið avtalu við Erhvervsstyrelsen um at brúka dansk skrásett eftirlitsfólk.

Tá talan er um eftirlit av grannskoðanarvirkjum, sum eru fevnd av § 19, stk. 3, verða í Danmark nýtt eftirlitsfólk, sum eru starvssett í Erhvervsstyrelsen.

At gera góðskueftirlit á skrásettu grannskoðanarvirkjunum varð somuleiðis avtala gjørd við góðskueftirlitsfólk, sum Erhvervsstyrelsen hevur góðkent. Sambært § 8, stk. 3 í kunngerð nr. 132 frá 10. desember 2015 um góðskueftirlit og virksemi Grannskoðaraeftirlitsins, kann Grannskoðaraeftirlitið útnevna góðskueftirlitsfólk frá listum, sum danska Revisortilsynet hevur gjørt yvir góðkend góðskueftirlitsfólk

---

<sup>10</sup> Kunngerð nr. 123 frá 26. juli 2019 um grannskoðaraváttanir o.a..

---

## Grannskoðaraeftirlitið

---

sambært lov om godkendte revisorer og revisionsvirksomheder, sbr. § 33, stk. 9 í grannskoðaralógini. Góðskueftirlitsfólkini gera eftirlitið við ábyrgd og undir eftirliti av Grannskoðaraeftirlitinum.

### 4.3 Generelt um góðskueftirlit

Sambært § 26 í grannskoðaralógini, eru øll grannskoðanarvirkir áløgð at hava eina góðskustýringarskipan, og skulu skjálprógva, at henda verður nýtt. Sambært 27, stk. 2 í grannskoðaralógini, fevnir góðskueftirlitið um eina meting av góðskustýringarskipanini, og um arbeiðið og óheftni í sambandi við tær uppgávur, sum grannskoðarin ger. Uppgávnar eru m.a. at geva grannskoðanarátekningar á roknskapir, heruppi ták grannskoðarin ummælir leiðslufrágreiðingar sambært ársroknskaparlógini, og ták grannskoðarin gevur aðrar váttanir við trygd, ið ikki einans eru ætlaðar til eigna nýtslu hjá tí, sum hevur biðið um tær.

Góðskueftirlitið skal kanna, um grannskoðanarvirkini hava eina skipan, sum livir upp til krøvini í grannskoðaralógini og ásetingum annars, undir hesum ISQC 1 *“Kvalitetsstyring i firmaer, som udfører revision og review af regnskaber, andre erklæringsopgaver med sikkerhed samt beslægtede opgaver”* og ISA 220 *“Kvalitetsstyring ved revision af regnskaber”*. Harumframt skal góðskueftirlitið vísa, at skipanin verður brúkt. Hetta verður gjørt við stakroyndum, har grannskoðarin hevur givið grannskoðanarátekningar ella aðrar váttanir við trygd.

Tað er ymiskt, hvussu nógv sakir eru tiknar út til eftirlit hjá teimum ymisku virkjunum. Hvussu nógv stakroyndir hava verið, er tengt at, hvussu nógvir grannskoðarar, av teimum sum starvast hjá virkinum, hava undirskrivað roknskapir. Meira fæst at vita um hetta á heimasíðuni hjá Skráseting Føroya, har leiðreglurnar eisini eru at finna.

### 4.4 Fjareftirlit í 2020

Í mun til undanfarin ár, gjørði Grannskoðaraeftirlitið av, at góðskueftirlitið 2020 skuldi útinast sum eitt fjareftirlit, t.v.s. yvir internetið. Orsøkin til hetta var Covid-19 farsóttin og óvissan, sum hon hevði við sær í mun til møguleikan hjá góðskueftirlitsfólkunum at koma til landið at útinna góðskueftirlitið.

Undan góðskueftirlitinum, bjóðaði Grannskoðaraeftirlitið Felagnum Føroyskir Grannskoðarar (FFG) á fund, har Grannskoðaraeftirlitið kunnaði um, at ætlanin var at gjøgnumføra góðskueftirlitið í 2020 sum eitt fjareftirlit. Á hesum fundi var semja um, at Grannskoðaraeftirlitið skuldi kallað FFG til ein eftirmetingarfund ták góðskueftirlitini vórðu avgreidd. Hetta fyri at eftirmeta hvussu fjareftirlitið hevur gingið.

## Grannskoðaraeftirlitið

---

Tann 29. juni 2021 var eftirmetingarfundur hildin millum Grannskoðaraeftirlitið og FFG. Tað var meetingin hjá FFG, at fjareftirlitið hevði riggað væl, men at eitt eftirlit á staðnum er lættari tá tað kemur til at samskifta. Sum heild er FFG meira fyri einum eftirliti á staðnum, men er ikki púra avvísandi fyri einum fjareftirliti, um ávís viðurskifti verða betraði. Harumframt er tað meetingin hjá FFG, at fjareftirlit hóskar betur til eftirlit, sum eru minni í vavi, meðan størri eftirlit, sum krevja drúgt samskifti, hóska betur á staðnum.

Tey úttiknu grannskoðanarvirkin og góðskueftirlitsfólkini fingtu eisini høvi skrivliga at greiða Grannskoðaraeftirlitinum frá, hvussu tey høvdu upplivað fjareftirlit í mun til eftirlit á staðnum.

Sum heild var afturmeldingin frá grannskoðanarvirkinum og góðskueftirlitsfólkunum tann, at fjareftirlitið hevði gingið væl, og at tann nýtti platformurin var nøktandi.

Tó bleiv m.a. víst á hesi viðurskifti, sum kundu verið betri:

- Eftirlitið kundi við fyrimuni verið byrjað og endað við einum kunnandi fundi.
- Tað er meira stirvið og langrøkið at samskifta, tá eftirlitsfólkini ikki eru á staðnum.
- Eitt eftirlitsfólk eftirlýsti eina yvirskipaða kunning um føroyska roknskapar- og grannskoðaralóggávu upp undir eftirlitsbyrjan.

### 4.5 Tilmæli frá góðskueftirlitsfólkunum

Aftaná at góðskueftirlitið er gjørt, fær Grannskoðaraeftirlitið eina frágreiðing frá góðskueftirlitsfólkunum. Í frágreiðingini verður greitt frá góðskueftirlitinum og víst verður á skeivleikar, og møgulig brot á lóggávuna. Frágreiðingin er grundarlagið undir avgerðini, sum Grannskoðaraeftirlitið tekur í sambandi við góðskueftirlitið. Í frágreiðingini eru eisini tilmæli til grannskoðanarvirkin um, hvussu hesi kunnu gera grannskoðanararbeiðið betri innan ávís øki.

Yvirskipaða niðurstøðan viðvíkjandi góðskueftirlitunum var, at grannskoðanarvirkin hava sett í verk og brúka eina hóskandi góðskustýringarskipan. Góðskueftirlitsfólkini hava tó ávísar eygleiðingar og tilmælir um batar á ymisk viðurskifti. Víst verður á, at starvsfólkini á grannskoðanarvirkinum hava víst góðan samstarvsvilja, opinleika og áhuga í tilmælum, sum góðskueftirlitsfólkini eru komin við. Í einum føri verður tó viðmerkt, at gongdin hevur verið ov langrøkin, orsakað av m.a. persónligum viðurskiftum og nøgdini av staðfestum feilum og manglum.

## Grannskoðaraeftirlitið

---

Niðanfyri eru nevnd nøkur av viðurskiftunum frá teimum avgreiddu eftirlitunum í 2020:

- Góðskuhondbókin vantar eitt brot um útbúgvingarskrá fyri leiðslu og starvsfólk, sum tryggjar, at hesi hava nøktandi kunneleika til ásetingar um fyribyrging av hvítvaski.
- Mælt verður til, at grannskoðanarvirki umhugsar at hava eina sjálvvirkandi skipan fyri læsing av grannskoðanarfílum.
- Grannskoðanarvirki hevur generelt ikki útvegað virksemsvátan frá peningastovni sum liður í víðkaðari gjøgnumgongd.
- Grannskoðari hevur ikki fingið til vega nøktandi og egnað grannskoðanarprógv viðvíkjandi teimum ítøkiligum økjunum, sum verða nevnd í eftirlitsfrágreiðingini.
- Grannskoðari hevur ikki útint allar gerðirnar, sum eru ásettar í grannskoðanarætlanini, og í hesum sambandi í fleiri førum ikki gjørt eina ítøkiliga meting í mun til, hví gerðin ikki er viðkomandi at útinna.
- Grannskoðari hevur ikki fyrihildið seg til, hvørt brot á ársroknskaparlógina hevur týðning fyri, hvussu átekningin verður orðað.
- Tað er ikki skjalprógvað, at grannskoðari hevur gjørt nøktandi váðametingar í sambandi við grannskoðanarráðleggingina.
- Grannskoðari hevur ikki skjalprógvað meting av kunda- og uppgávugóðkenning, í sambandi við, at kundin hevur útlendskan eigaraskara.
- Grannskoðari hevur ikki í nøktandi mun fyrihildið seg til ella ført prógv fyri eini røð av brotum á ársroknskaparlógina.
- Ein partur av skjalprógvingini er gjørdur eftir dagfestingini fyri, at grannskoðari lat úr hondum átekningina.
- Grannskoðari hevur veitt munandi hjálp (assistance) til grannskoðanarkundan.
- Grannskoðari hevur ikki skjalprógvað at hava gjørt nøktandi metingar av óheftni í sambandi við útinna av øðrum uppgávum enn grannskoðan.

## Grannskoðaraeftirlitið

---

### 5. Samanumtøka av góðskueftirlitinum 2020

Sum áður nevnt, vóru avgerðirnar hjá Grannskoðaraeftirlitinum viðvíkjandi góðskueftirlitinum 2020 tiknar við heimild í teimum ásetingunum, sum vóru galdandi áðrenn 1. juli 2021<sup>11</sup>.

Niðurstøðan frá góðskueftirlitunum í 2020 var, at góðskueftirlitini á tveimum grannskoðanarvirkjun endaðu uttan fleiri viðmerkingar, sbt. § 33, stk. 6, nr. 1 í grannskoðaralógini.

Eftirlitið við tí eina av grannskoðanarvirkjunum gav Grannskoðaraeftirlitinum høvi til at geva trimum undirskrivandi grannskoðarum átalum uttan onnur tiltøk innan næstu vanligu eftirlitsvitjan, vísandi til § 33, stk. 6, nr. 2 í grannskoðaralógini.

Tórshavn, 25. august 2022



Rannvá Sólheim

forkvinna

---

<sup>11</sup> T.e. løgtingslóg um góðkendar grannskoðarar og grannskoðanarvirkir, sum seinast broytt við løgtingslóg nr. 76 frá 22. mai 2015.